

Недоступен ни однин перевод.

Шоми рӯзи 27 июн Асосгузори сулҳу ваҳдати миллӣ-Пешвои миллат, Президенти Ҷумҳурии Тоҷикистон мухтарам Эмомалӣ Раҳмон дар шаҳри Конибодом дар вазъияти тантанавӣ Варзишгоҳи марказии “Чавонӣ”-и шаҳро бо 10000 ҷойи нишаст ифтитоҳ карда, дар ҷорабинии идона ба ифтихори ҷашни Рӯзи Ваҳдати миллӣ иштирок ва суҳанронӣ намуданд.

Маблағи харҷномавии умумии лоиҳа наздики 8 миллион сомонӣ буда, фармоишгари лоиҳаи мазкур Идораи сохтмони асосии Мақомоти иҷроияи ҳокимияти давлатии вилояти Сугд мебошад.

Сохтмони иншоотро пудратчӣ - Ҷамъияти дорои масъулияти маҳдуди “Шарора” - и шаҳри Конибодом ба уҳда дошт ва лоиҳа аз ҷониби Корхонаи Воҳиди Давлатии “Лоиҳакаш”- и вилояти Сугд таҳия шудааст.

Варзишгоҳ аз ду даромадгоҳ, толори қабули меҳмонон ва дигар утокҳои махсус барои варзишгарон иборат буда, барои 10 ҳазор ҷойи нишаст пешбинӣ гардидааст.

Бинобар муддати тулонӣ мавриди истифода қарор надоштани варзишгоҳи мазкур, нокифоя будани ҷойи нишаст дар варзишгоҳ, таъмирталаб будани инфрасохтори он, тайи солҳои охир дар варзишгоҳи номбурда ягон намуди ҷорабинӣ доир нагардида буд. Дар заминаи омодагӣ ба таҷлили ҷашни бузурги умумимиллӣ 30 - солагии Истиқлолияти давлатии Ҷумҳурии Тоҷикистон дар доираи пешбурди корҳои созандагиву бунёдкорӣ, тарғиби тарзи ҳаёти солим, ҷалби оммавии аҳоли, алалхусус ҷавонон ба варзиш, азнавсозӣ ва мавриди истифода қарор гирифтани иншооти варзишӣ ва таҷлили Рӯзи Ваҳдати миллии умумиҷумҳуриявӣ иншооти мазкур бо дастгирии бевоситаи Президенти мамлакат азнавсозӣ гардид.

Баъди ифтитоҳи Варзишгоҳи “Чавонӣ” Президенти мамлакат мухтарам Эмомалӣ Раҳмон дар ҷамъомади бошукухи идона ба ифтихори таҷлили сазовори 21 - умин солгарди Ваҳдати миллӣ иштирок ва суҳанронӣ карданд.

Пешвои миллат ҳамаи ҳозирин, тамоми мардуми кишвар ва ҳамватанони бурунмарзиро ба ифтихори ҷашни Ваҳдати миллӣ - яке аз дастовардҳои бузурги мардуми шарифи Тоҷикистон дар даврони соҳибистиклолӣ табрику таҳният гуфтанд.

Зимни суҳанронӣ Сарвари давлат оид ба оқибатҳои ҷанги шаҳрвандӣ, роҳи тайкардаи мардуми шарафманд ва сулҳҳои тоҷик баҳри ба ҳам омадану ба Ваҳдати комил расидан андешаронӣ карданд.

Таъкид гардид, ки танҳо баъди барқарор гардидани сулҳу субот дар ҷомеа мо имконият пайдо кардем, ки тарҳрезиву татбиқи барномаву нақшаҳои муҳимтарини иқтисодиву иҷтимоиро бо мақсади таъмин намудани истиклолияти энергетикӣ, аз бунбасти коммуникатсионӣ раҳой бахшидани кишвар ва хифзи амнияти озукавории мамлакат оғоз карда, ҷорабинҳои муҳимми сиёсӣ фарҳангиро дар фазои озоду демократӣ баргузор намоем.

Таҷрибаи дар фосилаи кӯтоҳи таърихӣ ҳомӯш кардани алангаи ғочабори ҷанги таҳмили шаҳрвандӣ минбаъд аҳаммияти байналмилалӣ касб карда, таҷрибаи сулҳи тоҷикон аз ҷониби созмонҳои бонуфузи ҷаҳонӣ эътироф гардид.

Президенти мамлакат муҳтарам Эмомалӣ Раҳмон таъкид доштанд, ки “сулҳи тоҷикон таҷассуми олии майлу иродаи мардуми сулҳпарвари мо, яъне хизмати таърихӣ халқи қаҳрамони тоҷик мебошад”.

Сарвари давлат муҳтарам Эмомалӣ Раҳмон изҳор доштанд, ки моро зарур аст то ба наслҳои наврас ва ҷавонон ҳамчун сабаки ибратомӯз моҳият ва арзиши сулҳу оромӣ, суботи сиёсӣ ва ваҳдати миллиро ғаҳмонем.

Оид ба дастовардҳои шаҳри Конибодом давоми солҳои соҳибистиклолӣ суҳан карда, Сарвари давлат таъкид намуданд, ки айна ҳол мувофиқи Барномаи рушди иҷтимоиву иқтисодии шаҳри Конибодом барои солҳои 2016-2020 дар қаламрави шаҳру деҳоти Конибодом татбиқи 50 лоиҳаи сармоягузори давлатӣ ба маблағи умумии 780 миллион сомонӣ идома дорад.

Бо оби босифати ошомиданӣ таъмин намудани аҳоли, ки то имрӯз дар шаҳри Конибодом яке аз мушкилоти асосӣ ба шумор мерафт, бо дастгирии Ҳукумати мамлакат тавассути таҷдиду азнавсозии шабакаи обрасонӣ ба масофаи дувоздахуним километр ва бунёди инфрасохтори зарурии захираву интиколи оби босифати ошомиданӣ бо сарфи беш аз 40 миллион сомонӣ ҳаллу фасл карда шуд.

Дар охир Президенти мамлакат муҳтарам Эмомалӣ Раҳмон бо итминон иброз доштанд, ки мардуми шарифи Тоҷикистон, аз ҷумла сокинони бонангу номус ва сарбаланди шаҳри Конибодом минбаъд низ ба хоҳири созандагии Ватан, барои таҳкими ваҳдату ҳамбастагӣ ва рушди босуботи кишвари азизамон саъю талош мекунанд ва дар ин ҷода низ намунаи ватандӯстиву ободгарӣ нишон медиханд.

Баъди суҳанронии Президенти мамлакат дар ҳузури шумораи зиёди сокинони шаҳр ва намояндагони аҳли зиёи мамлакат барномаи бошукухи консертӣ баргузор гардид, ки таҷассумгари дастовардҳои даврони соҳибистиклолӣ ва ваҳдати комилу сартосарии кишвар буд.

Дар ин бора аз Хадамоти матбуоти Президенти Ҷумҳурии Тоҷикистон хабар доданд.